

## **Regolamenti dwar Elezzjoni ta' Membri għall-Bord tal-Warrant tal-Periti mahruġa mill-istess Bord**

1. Il-Kummissjoni Elettorali, maħtura skont Regolament Nru. 3 ta' hawn taħt, qegħda tagħmel dawn ir-regolamenti li jistgħu jissejġu r-Regolamenti dwar Elezzjoni ta' Membri skont Artikolu 6 tal-ATT DWAR IL-PERITI (KAP 390)
2. F'dawn ir-regolamenti, kemm-il darba ma jkunx hemm imfisser mod ieħor:-
  - i. "Ic-Chairman tal-Kummissjoni tal-Elezzjoni" tfisser ic-Chairman tal-Bord tal-Warrant tal-Periti
  - ii. "Il-Kummissjoni" tfisser il-Kummissjoni tal-Elezzjoni kif maħtura mic-Chairman tal-Bord tal-Warrant tal-Periti stabbilit bir-regolament 3 ta' dawn ir-regolamenti;
3. (1) Għandu jkun hemm Kummissjoni, maħtura mill-Bord tal-Warrant tal-Periti li tissejjaħ "Kummissjoni tal-Elezzjoni għal Membru fuq il-Bord tal-Warrant tal-Periti" li tkun responsabbli biex tmexxi l-elezzjoni għall-ħatra ta' dan il-membru. Il-Kummissjoni għandha tkun magħmula mic-Chairman tal-Bord, mis-segretarju tal-istess Bord u minn persuna indipendenti maħtura mis-Segretarju Permanenti fi ħdan il-Ministeru għat-Trasport, Infrastruttura u Proġetti Kapitali għal dan il-għan.  
  
(2) Il-Kummissjoni tal-Elezzjoni tista' tawtorizza lill-persuni maħtura minnha biex jagħmlu minflokha kull ħaga li għandha x'taqsam mat-tmexxija jew proċedura tal-elezzjoni u kull ħaga magħmula bis-saħħa ta' dik l-awtorizzazzjoni titqies bħallikieku tkun saret mill-Kummissjoni.
4. L-Uffiċċju tal-Kummissjoni jkun fl-Uffiċċju tal-Bord tal-Warrant tal-Periti, il-Ministeru għat-Trasport, Infrastruttura u Proġetti Kapitali, f'Boardroom Blk A, Triq Francesco Buonamici, Floriana.

### **AVVIŻI GHALL-ELEZZJONI**

5. (1) Il-Kummissjoni għandha malajr kemm jista' jkun tieġu ħsieb li tiċċirkola avviż bil-posta lil dawk il-persuni li għandhom il-warrant ta' Perit u qegħdin fuq il-lista ppubblikata fil-Gazzetta tal-Gvern numru 20,336 tal-24 ta' Jannar 2020, liema avviż għandu jinkludi:-
  - a. il-post, il-ġranet u l-ħinijiet li fihom il-Kummissjoni tirċievi n-nomini ta' kandidati;
  - b. il-post, il-ġurnata u l-ħinijiet li fihom għandha ssir il-votazzjoni;
  - c. il-post, id-data u l-ħin li fihom għandu jsir l-għadd tal-voti.
  - d. tesponi għall-informazzjoni ta' kulħadd dawn l-istess Regolamenti kif ukoll il-lista msemmija f'paragrafu 5(1) f'post prominenti fil-postijiet imsemmija hawn taħt:

- i. fil-Ministeru għat-Trasport, Infrastruttura u Proġetti Kapitali, fil-Boardroom Blk A, Triq Francesco Buonamici, Floriana;
- ii. fl-Uffiċċju tal-Kamra tal-Periti, *The Professional Centre*, Triq Tas-Sliema, il-Gzira.

## NOMINA TA' KANDIDATI

6. Kandidat għall-elezzjoni għandu, minbarra li jissodisfa l-kundizzjonijiet li għandu *Warrant* skont kif tipprovdi l-Liġi, ikollu ismu jidher fuq il-lista msemmija f'paragrafu 5(1), u jrid jiġi nnominat bil-kitba minn proponent u sekondant minn persuna oħra li għandha id-dritt tivvota fl-istess elezzjoni.
7. Kull nominazzjoni għandha tkun f'għamla preskritta mill-Kummissjoni u għandu jkun fiha:
  - i. l-ismijiet sħaħ, il-kwalifiki u l-indirizz tal-kandidat, il-proponent u s-sekondant,
  - ii. dikjarazzjoni li turi li l-kandidat aċċetta n-nomina,
  - iii. dettalji oħra li l-Kummissjoni tista' tiffissa.
8. Formoli tan-nominazzjoni mimlija kif suppost għandhom jiġu mogħtija personalment lil wieħed mill-membri tal-Kummissjoni fil-ġranet u l-ħinijiet stabbiliti. Għandha tingħata riċevuta mill-Kummissjoni għal kull nominazzjoni preżentata.
9. Formoli tan-nominazzjonijiet mimlija kif suppost jintlaqgħu mill-Kummissjoni fuq perjodu ta' mhux aktar minn jumejn u f'ħinijiet kif ikunu stabbiliti mill-Kummissjoni.
10. L-ebda kandidat ma għandu jiġi nnominat aktar minn darba għall-elezzjoni.
11. Irid ikun hemm perjodu ta' mhux aktar minn għaxart ijiem bejn l-aħħar data minn meta jiġu milqugħa n-nominazzjonijiet u l-ewwel ġurnata meta ssir il-votazzjoni.
12. Wara li jagħlaq iż-żmien għan-nominazzjonijiet il-Kummissjoni trid tippublika fi żmien erbgħa u għoxrin siegħa lista ta' daww in-nominazzjonijiet li tkun irċiviet permezz li tesebixxi tali lista kontemporanjament
  - i. fil-Ministeru għat-Trasport, Infrastruttura u Proġetti Kapitali, fil-Foyer Blk A, Triq Francesco Buonamici, Floriana;
  - ii. fl-Uffiċċju tal-Kamra tal-Periti, *The Professional Centre*, Triq Tas-Sliema, il-Gzira.

u tagħti zmien ta' ġurnata ta' xogħol wara tali publikazzjoni biex tircievi oġġezzjonijiet fuq xi wieħed jew iżjed minn daww li jkunu nnominati jew biex tircievi rtirar ta' nominazzjoni jew nominazzjonijiet li jkunu saru.

13. (a) Tista' ssir oġġezzjoni għal nomina ta' kandidat minħabba li fiha d-deskrizzjoni tal-kandidat ma tkunx korretta, jew minħabba li l-formola tan-nomina ma tkunx magħmula jew ma tkunx ġiet ikkunsinnata skont id-dispożizzjonijiet ta' dawn ir-regolamenti. Il-Kummissjoni trid tiddeċiedi fi żmien ta' erbgħa u għoxrin siegħa dwar kull oġġezzjoni, u d-decizjoni tagħha tkun waħda finali.
- (b) Il-Kummissjoni, f'kaz li tircievi xi oġġezzjoni dwar il-validità ta' 'warrant' għandha tikkonsulta mal-Bord tal-Warrant tal-Periti flimkien jekk jkun il-każ mal-President tal-Kamra tal-Periti qabel ma tesprimi d-decizjoni tagħha liema decizjoni tkun waħda finali.
14. Il-Kummissjoni għandha tippubblika l-ismijiet tal-kandidati approvati għall-elezzjoni kemm jista' jkun malajr wara li jiskadi z-zmien iffissat biex jiġu milqugħa oġġezzjonijiet jew irtirar tan-nomini.

## VOTAZZJONI

15. Il-votazzjoni ssir f'ġurnata waħda li tkun stabbilita mill-Kummissjoni u li trid tkun il-Ġimgħa. Il-votazzjoni tkun miftuħa mil-għaxra (10) ta' fil-għodu sas-sagħtejn (2) ta' filgħaxija.
16. Il-poloż tal-votazzjoni li jintużaw għall-elezzjoni għandhom ikunu ta' forma preskritta mill-Kummissjoni, u l-ismijiet tal-kandidati li jidhru fil-poloż tal-votazzjoni għandhom ikunu bl-ordni tal-alfabett skont il-kunjom.
17. Votanti għandhom jivvutaw f'kamra li jkun hemm apposta fil-Ministeru għat-Trasport, Infrastruttura u Proġetti Kapitali, f'Boardroom Blk A, Triq Francesco Buonamici, Floriana.
18. Biex wieħed jivvota jrid juri lill-Kummissjoni l-Karta tal-Identità jew dokument ufficjali ieħor li jkun bir-ritratt.
19. Il-membri tal-Kummissjoni għandhom, wara talba ta' dawk il-persuni li huma intitolati li jivvutaw, jagħtu l-polza tal-votazzjoni lilhom personalment fil-kamra fejn ikun hemm il-kaxxa tal-votazzjoni, u m'għandhom taħt l-ebda cirkostanza jħallu lil xi persuna tiegħu xi polza tal-votazzjoni barra minn dik il-kamra u għandhom jagħmlu attenzjoni stretta sabiex il-votant jiffa' l-polza fil-kaxxa tal-votazzjoni qabel joħrog mill-kamra.
20. Il-votant għandu jivvota b'mod sigriet billi jimmarka b'salib f'idejn l-isem ta' mhux aktar minn kandidat wieħed (1) li għalih irrid jivvota.
21. Il-Kummissjoni għandha taqta' minn fuq il-lista msemmija f'paragrafu 5(1) l-ismijiet u l-indirizzi ta' dawk kollha li jkunu vvutaw.
22. L-ebda votazzjoni m'għandha ssir wara li jagħlaq il-ħin stabbilit għall-votazzjoni mill-Kummissjoni minbarra dawk il-persuni li jkunu preżenti fil-kamra tal-votazzjoni meta jagħlaq il-ħin; izda l-Kummissjoni tista' ittawwal il-ħin stabbilit

għall-votazzjoni minħabba raġunijiet li fl-opinjoni tal-Kummissjoni jkunu straordinarji.

## **GHADD TAL-VOTI**

23. Il-Kummissjoni għandha tghodd il-voti mitfugħa kemm jista' jkun malajr wara li jagħlaq il-hin tal-votazzjoni.
24. Meta polza tal-votazzjoni:
  - i. ma jkun fiha ebda preferenza;
  - ii. ikun fiha aktar minn preferenza waħda
  - iii. ikun fiha xi marka jew sinjal li tista' b'xi mod tikxef l-identità tal-votant, jew tħassar il-polza tal-votazzjoni;
  - iv. ma jkunx fiha fuq wara t-timbru ufficjali tal-Kummissjoni dik il-polza tal-votazzjoni għandha titqies bħala invalida.
25. Il-kandidat li jġib l-akbar numru ta' voti għandu jiġu ddikjarati elett mill-Kummissjoni.
26. Jekk żewġ kandidati jew aktar iġibu numru ta' voti indaqs li jkun l-akbar ammont ta' voti, għandha ssir elezzjoni parzjali bejn dawk il-kandidati skont id-dispożizzjonijiet tar-regolamenti 15 sa 26 ta' dawn ir-regolamenti.
27. Il-Kummissjoni għandha kmieni kemm jista' jkun wara li jiġi magħruf ir-rizultat tal-għadd tal-voti tirrapporta r-rizultat tal-elezzjoni lill-Ministru għat-Trasport, Infrastruttura u Proġetti Kapitali.
28. Id-decizjoni tal-Kummissjoni fuq il-validità ta' xi nominazzjoni, id-dritt ta' persuna biex tivvota jew tersaq għall-elezzjoni, il-post li fih il-persuna għandha tivvota, il-validità ta' xi polza tal-vot u r-rizultat tal-elezzjonijiet tkun finali u konklussiva.